

چوہدری شجاعت حسین، مشاہد حسین سید اور سردار یار محمد رند کی الطاف حسین سے ٹیلی فون پر گفتگو
 چوہدری شجاعت حسین نے الطاف حسین کو صدر مملکت سے کی جانے والی ملاقات کی تفصیل سے آگاہ کیا
 دونوں رہنماؤں کے درمیان ملک و قوم کی ترقی اور عوامی مسائل کے حل کیلئے مستقبل میں رابطے جاری رکھنے پر بھی اتفاق
 لندن۔۔۔14، مارچ 2011ء

مسلم لیگ (ق) کے سربراہ چوہدری شجاعت حسین نے متحدہ قومی موومنٹ کے قائد جناب الطاف حسین سے ٹیلی فون پر بات چیت کی۔ ملاقات میں ملک کی مجموعی سیاسی و معاشی
 صورتحال، عوامی مسائل، جمہوری اداروں کے استحکام اور باہمی دلچسپی کے دیگر امور پر تبادلہ خیال ہوا۔ دونوں رہنماؤں کے درمیان جمہوریت کے فروغ، قانون کی بالادستی، آئین
 کی حکمرانی اور عوامی مسائل کے حل کیلئے مختلف تجاویز پر تبادلہ خیال ہوا۔ اس موقع پر چوہدری شجاعت حسین نے جناب الطاف حسین کو صدر مملکت سے کی جانے والی ملاقات کی
 تفصیل سے بھی آگاہ کیا۔ دونوں رہنماؤں کے درمیان ملک و قوم کی ترقی اور عوامی مسائل کے حل کیلئے مستقبل میں رابطے جاری رکھنے پر بھی اتفاق کیا گیا۔ اس موقع پر مسلم لیگ
 (ق) کے سیکریٹری جنرل مشاہد حسین سید اور مسلم لیگی رہنماء سردار یار محمد رند نے بھی جناب الطاف حسین سے گفتگو کی۔

جرائم پیشہ مسلح دہشتگردوں کی فائرنگ سے ایم کیو ایم لیاری سیکٹر کے ہمدرد مشتاق کی شہادت پر الطاف حسین کا اظہار افسوس

لندن۔۔۔14، مارچ 2011ء

متحدہ قومی موومنٹ کے قائد جناب الطاف حسین نے جرائم پیشہ مسلح دہشتگردوں کی فائرنگ سے ایم کیو ایم لیاری سیکٹر کے ہمدرد مشتاق کی شہادت پر گہرے دکھ اور افسوس کا اظہار
 کیا ہے۔ ایک تعزیتی بیان میں جناب الطاف حسین نے شہید کے سوگوار لواحقین سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ
 کے غم میں برابر کے شریک ہیں۔ انہوں نے دعا کی کہ اللہ تعالیٰ شہید کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔
 (آئین)

مقامی ٹیلی ویژن کے پروڈیوسر وسیم احمد صدیقی کے انتقال پر الطاف حسین کا اظہار تعزیت

لندن۔۔۔14، مارچ 2011ء

متحدہ قومی موومنٹ کے قائد جناب الطاف حسین نے مقامی ٹیلی ویژن کے پروڈیوسر وسیم احمد صدیقی کے انتقال پر گہرے دکھ اور افسوس کا اظہار کیا ہے۔ ایک بیان میں جناب
 الطاف حسین نے مرحوم کے سوگوار لواحقین سے دلی تعزیت کا اظہار کرتے ہوئے انہیں صبر کی تلقین کی۔ جناب الطاف حسین نے دعا کی کہ اللہ تعالیٰ مرحوم کو جنت الفردوس میں اعلیٰ
 مقام عطا فرمائے اور سوگوار لواحقین کو صبر جمیل عطا کرے۔ (آئین)

گینگ وار کے مسلح دہشتگردوں کی فائرنگ سے زخمی ہونے والے ایم کیو ایم لیاری سیکٹر کے ہمدرد مشتاق

پانچ دن زندگی اور موت کی کشمکش میں مبتلا رہنے کے بعد انتقال کر گئے

کراچی۔۔۔14، مارچ 2011ء

گینگ وار کے مسلح دہشتگردوں کی فائرنگ سے 9 مارچ کو شدید زخمی ہونے والے ایم کیو ایم لیاری سیکٹر یونٹ 31 کے ہمدرد مشتاق ولد عبدالرزاق پانچ دن زندگی اور موت کی
 کشمکش میں مبتلا رہنے کے بعد گزشتہ روز انتقال کر گئے۔ (انا اللہ وانا الہ راجعون)۔ تفصیلات کے مطابق مشتاق شہید کو KMC نیشنل روڈ ورک شاپ پر گینگ وار کے مسلح دہشت
 گردوں نے اندھا دھند فائرنگ کر کے شدید زخمی کر دیا تھا اور وہ مقامی اسپتال کے انتہائی نگہداشت کے وارڈ میں زیر علاج تھے تاہم شہید گولیوں کے زخموں کی تاب نہ لا سکے اور
 خالق حقیقی سے جا ملے۔ مشتاق شہید کی عمر 35 سال تھی اور ان کے سوگواران میں والدہ، بیوہ اور 8 ماہ کی بچی شامل ہے۔ مشتاق شہید کو گزشتہ روز میوہ شاہ کے قبرستان میں سپرد خاک
 کر دیا گیا۔ شہید کی نماز جنازہ رنچھوڑ لائن میں واقع صابری مسجد میں ادا کی گئی۔ نماز جنازہ اور تدفین میں حق پرست ارکان سندھ اسمبلی طاہر قریشی، مقیم عالم، شعیب ابراہیم، ایم
 کیو ایم کراچی تنظیمی کمیٹی کے اراکین، لیاری سیکٹر کمیٹی کے اراکان، یونٹوں کے ذمہ داران، کارکنان اور ہمدردوں نے شرکت کی۔

ایم کیو ایم لیاری سیکٹر کے ہمدرد مشتاق ولد عبدالرزاق کی گینگ وار کے دہشت گردوں کے ہاتھوں بہیمانہ قتل کا سختی سے نوٹس لیا جائے، رابطہ کمیٹی

کراچی۔۔۔ 14، مارچ 2011ء

متحدہ قومی موومنٹ کی رابطہ کمیٹی نے گینگ وار جرائم پیشہ مسلح دہشت گردوں کے ہاتھوں ایم کیو ایم لیاری سیکٹر یونٹ 31 کے ہمدرد مشتاق ولد عبدالرزاق کے بہیمانہ قتل کی سخت ترین الفاظ میں مذمت کی ہے اور مطالبہ کیا ہے کہ ایم کیو ایم کے معصوم کارکنان اور عوام کے بلا جواز قتل میں ملوث گینگ وار کے دہشت گردوں کے خلاف سخت ترین کارروائی عمل میں لائی جائے۔ ایک بیان میں رابطہ کمیٹی نے کہا کہ گینگ وار کے جرائم پیشہ مسلح دہشت گردوں کے ہاتھوں گزشتہ چار روز کے دوران ایم کیو ایم رنچھوڑ لائن سیکٹر کے کارکن خرم شہید، ایم کیو ایم لیاری سیکٹر کے کارکن عمران شہید اور ایم کیو ایم لیاری سیکٹر کے ہمدرد مشتاق شہید سمیت دیگر معصوم افراد کے بہیمانہ قتل کی وارداتوں سے شہر کا امن تباہ کرنے کی سازش بے نقاب ہو چکی ہیں اور گینگ وار کے دہشت گردوں کے خلاف اب بھی کارروائی نہ کرنا اور انہیں سرپرستی فراہم کرنے کا سلسلہ جاری رکھنا ملک بھر کے امن پسند عوام کیلئے لمحہ فکریہ ہے۔ رابطہ کمیٹی نے کہا کہ گینگ وار کے دہشت گردوں کی جانب سے قتل و غارتگری، کھلی غنڈہ گردی اور بھتہ خوری کی کارروائیاں صرف ایم کیو ایم تک محدود نہیں ہیں بلکہ ان کی مذموم کارروائیوں سے عام شہری سمیت تاجر، صنعتکار، فنکار اور زندگی کے دیگر شعبوں سے تعلق رکھنے والے افراد براہ راست متاثر ہو رہے ہیں جس کی جتنی بھی مذمت کی جائے کم ہے۔ رابطہ کمیٹی نے کہا کہ پولیس کی جانب سے گینگ وار کے جرائم پیشہ مسلح دہشت گردوں کے خلاف کوئی کارروائی نہیں کی جا رہی ہے بلکہ مسلسل پراسرار خاموشی اختیار رکھی جا رہی ہے جس سے زندگی کے تمام شعبوں کے پرامن عوام میں شدید تحفظات اور تشویش پائی جا رہی ہے۔ رابطہ کمیٹی نے ایم کیو ایم لیاری سیکٹر کے ہمدرد مشتاق شہید کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور دعا کی کہ اللہ تعالیٰ شہید کی مغفرت فرمائے اور سوگواران کو یہ صدمہ برداشت کرنے کا حوصلہ عطا کرے۔ رابطہ کمیٹی نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ گینگ وار کے جرائم پیشہ مسلح دہشت گردوں کی فائرنگ سے زخمی ہونے والے ایم کیو ایم لیاری سیکٹر کے ہمدرد مشتاق کی شہادت کا سختی سے نوٹس لیا جائے، گینگ وار کے دہشت گردوں کے خلاف سخت ترین کارروائی عمل میں لائی جائے اور دہشت گردوں اور ان کے سرپرستوں کو گرفتار کر کے قانون کے مطابق سخت سے سخت ترین سزا دی جائے۔

بہاولپور میں سفاک اور ظالم زمیندار کے تشدد سے 7 سالہ معصوم بچے یا سین کی ہلاکت کا سختی سے نوٹس لیا جائے، رابطہ کمیٹی

معصوم بچے کی تشدد کے واقعہ میں ہلاکت نے ہر درد مند شخص کو نہ صرف افسردہ کر دیا ہے بلکہ دہلا کر رکھ دیا اور

ایسا پر تشدد اور ظالمانہ رویہ مہذب معاشروں میں سیاہ دھبہ کے مترادف ہوتا ہے

کراچی۔۔۔ 14، مارچ 2011ء

متحدہ قومی موومنٹ کی رابطہ کمیٹی نے بہاولپور میں سفاک اور ظالم زمیندار دلشاد احمد کے تشدد سے 7 سالہ معصوم بچے یا سین کی ہلاکت کی سخت ترین الفاظ میں مذمت کی ہے اور معصوم بچے کی تشدد سے ہلاکت کو فرسودہ جاگیر دارانہ، وڈیرانہ اور سردارانہ نظام کی سوچ کا ساخشانہ قرار دیا ہے۔ ایک بیان میں رابطہ کمیٹی نے کہا کہ 7 سالہ معصوم بچے یا سین کو سفاک اور ظالم زمیندار نے بیری سے بیر توڑنے پر اس قدر تشدد کا نشانہ بنایا کہ اس کی ہلاکت ہو گئی اور معصوم بچے کی تشدد کے اس واقعہ میں ہلاکت نے ہر درد مند شخص کو نہ صرف افسردہ کر دیا ہے بلکہ دہلا کر رکھ دیا اور ایسا پر تشدد اور ظالمانہ رویہ مہذب معاشروں میں سیاہ دھبہ کے مترادف ہوتا ہے۔ رابطہ کمیٹی نے کہا کہ پنجاب میں تسلسل کے ساتھ جاگیر داروں اور زمینداروں کے مظالم نے ہاریوں، کسانوں، مزدوروں اور غریب عوام کی زندگیاں اجیرن بنا دی ہیں اور روزانہ ان کی زندگیوں میں شیطانی اور سفاکیت کے مظاہرے کر کے زہر گھولے جا رہے ہیں جس کی جتنی بھی مذمت کی جائے کم ہے۔ رابطہ کمیٹی نے کہا کہ صوبہ پنجاب میں بڑھتی ہوئی تشدد، سماج دشمن اور جرائم کی وارداتوں نے مظلوم خواتین و بچوں اور معصوم افراد پر عرصہ حیات تنگ کر دیا ہے اور انصاف نہ ملنے کے باعث مظلوم عوام در بدر کی ٹھوکریں کھانے پر مجبور ہیں۔ رابطہ کمیٹی نے زمیندار کے تشدد سے ہلاک ہونے والے معصوم بچے یا سین کے سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی اور کہا کہ وہ انصاف کے حصول سے ہرگز مایوس نہ ہوں۔ رابطہ کمیٹی نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ بہاولپور میں سفاک اور ظالم زمیندار کی جانب سے 7 سالہ بچے پر بہیمانہ تشدد اور اس کی ہلاکت کا سختی سے نوٹس لیا جائے، ایسے سفاک اور درندہ صفت زمیندار کو فی الفور گرفتار کیا جائے اور اسے قانون کے مطابق سخت سے سخت ترین سزا دی جائے۔

سپریم کورٹ آف پاکستان کی جانب سے ملک کے خزانے سے قرضہ لیکر معاف کرانیوالوں کے خلاف کمیشن کے قیام کی تجویز کا خیر مقدم کرتے ہیں، رابطہ کمیٹی

ملک کے خزانے کی ایک ایک پائی کو واپس لیا جائے، کمیشن کا قیام احسن اقدام اور عوام کی خواہشات اور امنگوں کی مکمل ترجمانی کرے گا

کراچی۔۔۔14، مارچ 2011ء

متحدہ قومی موومنٹ کی رابطہ کمیٹی نے سپریم کورٹ کی جانب سے پہلے مرحلے میں ملکی خزانے سے 10 کروڑ سے زائد قرضے لیکر معاف کرانیوالوں کے خلاف کمیشن کے قیام کی تجویز کا زبردست خیر مقدم کیا ہے۔ ایک بیان میں رابطہ کمیٹی نے کہا کہ قائد تحریک جناب الطاف حسین ملک کی اعلیٰ عدلیہ سمیت ملک کے ارباب اختیار و اقتدار کو ملک کے خزانے پر ڈال کر اسے لوٹنے والوں کے خلاف سخت ترین کارروائی کا مطالبہ کرتے آئے ہیں اور اس سلسلے میں قائد تحریک جناب الطاف حسین جناب چیف جسٹس آف پاکستان کے نام 6 جولائی 2009 کو پہلے ہی خط لکھ چکے ہیں سپریم کورٹ کی جانب سے اس ضمن میں پہلے مرحلے میں ملک کے خزانے سے 10 کروڑ سے زائد قرضے لیکر معاف کرانیوالوں کے خلاف کمیشن کا قیام احسن اقدام ہے۔ رابطہ کمیٹی نے کہا کہ سرکاری خزانے سے قرضہ لینے اور پھر اسے معاف کرانیوالے کرپٹ عناصر ملک و قوم سے ہرگز مخلص نہیں ہو سکتے اور ان کے خلاف کمیشن کا قیام عوام کی خواہشات اور امنگوں کی مکمل ترجمانی کرے گا۔ رابطہ کمیٹی نے کہا کہ سپریم کورٹ آف پاکستان کی جانب سے ملک کے خزانے سے قرضہ لیکر اسے معاف کرانیوالوں کے خلاف کمیشن کے قیام پر ملک بھر کے عوام کو دلی مبارکباد پیش کرتے ہوئے امید ظاہر کی کہ کروڑوں اربوں کے قرضہ لے کر معاف کرانے والے کرپٹ عناصر سے ملک کے خزانے کی ایک ایک پائی وصول کی جائے گی تاکہ ملک کی گرتی ہوئی معیشت کو سہارا فراہم کیا جاسکے۔

پنجاب اسمبلی کے باہر نجی ٹی وی چینل کے کیمرہ مین پر فائرنگ کے واقعہ پر رابطہ کمیٹی کا اظہار تشویش

کراچی۔۔۔14 مارچ 2011ء

متحدہ قومی موومنٹ کی رابطہ کمیٹی نے پنجاب اسمبلی کے باہر نامعلوم دہشت گردوں کی فائرنگ کے واقعہ سے زخمی ہونے والے نجی ٹی وی چینل کے کیمرہ مین کے زخمی ہونے پر گہری تشویش کا اظہار کیا ہے۔ ایک بیان میں رابطہ کمیٹی نے زخمی کیمرہ مین سے دلی ہمدردی کا اظہار کرتے ہوئے ان کی جلد و مکمل صحت یابی کیلئے دعا کی ہے۔ انہوں نے حکومت پنجاب سے پرزور مطالبہ کیا ہے واقعہ کی غیر جانبدار تحقیقات کی جائے اور ذمہ دار عناصر کو گرفتار کر کے قانون کے مطابق سخت سے سخت سزا دی جائے۔

